

Title: Need to shift custom check post to Indo-Nepal border in Bairgania Block, Sitamarhi district, Bihar.

**श्रीमती रमा देवी (शिवहर):** सभापति महोदय, आपने मुझे बोलने का समय दिया, इसके लिए मैं आपको धन्यवाद देती हूँ। मेरे संसदीय क्षेत्र अंतर्गत बिहार के सीतामढ़ी जिला के बैरगनिया प्रखंड भारत-नेपाल सीमा पर है। यहां भारत सरकार का कस्टम विभाग का चेक पोस्ट है, किन्तु कस्टम का चेक पोस्ट बोर्डर से लगभग आधा किलोमीटर पहले है। इससे दो कठिनाईयां हो रही हैं। पहली कठिनाई यह है कि चेक पोस्ट एवं बोर्डर के बीच सैकड़ों मकान व दुकानें भारत के नागरिकों की हैं। जिन्हें प्रतिदिन दैनिक वस्तुओं की अनावश्यक कस्टम जांच से गुजरना पड़ता है। यहां तक कि चेक पोस्ट व बोर्डर के बीच बैरगनिया प्रखंड भी है। दूसरी कठिनाई यह है कि चेक पोस्ट बोर्डर से काफी दूर होने के कारण तरकर कस्टम की नजर से बच कर दूसरे रास्ते से बोर्डर आर-पार कर जाते हैं। ऐसी स्थिति में आम नागरिक परेशान होते हैं, किन्तु तरकर बड़े आराम से प्रतिबंधित वस्तुओं को लेकर नेपाल से भारत आने-जाने का क्रम जारी रखते हैं।

सभापति महोदय, मैं आपके माध्यम सदन में कहना चाहती हूँ कि मैं पत्र के माध्यम से सरकार को कई बार अवगत करा चुकी हूँ, परन्तु अब तक कोई अपेक्षित कार्यवाही नहीं हुई। इसलिए मेरा सरकार से अनुरोध है कि जनहित में बैरगनिया स्थित कस्टम के चेक पोस्ट को बोर्डर पर स्थानांतरित करने की कार्यवाही की जाए। जहां पूर्व से एसएसबी के जवान भी तैनात हैं। इससे तरकरों पर अंकुश लगाने के साथ-साथ आम नागरिकों को राहत मिल सकेगी। धन्यवाद।